

पूर्वं काचन निर्धना महिला
आसीत् । तस्याः पुत्रः यदा जातः

तदा जातमात्रस्य शिशोः मुखं दृष्ट्वा एव
धात्री अवदत् - “एषः महापण्डितः भविष्यति”
इति ।

तत् श्रुत्वा सा निर्धनमहिला अवदत् - “भवत्याः
वचनम् अमृतपानम् इव माम् आनन्दयति । भवत्यै
दातुम् एतदवसरे मम निकटे किमपि नास्ति । तथापि
प्रतिज्ञां करोमि यत् अयं बालः ऐदम्प्राथम्येन यत्
सम्पादयेत् तत् समग्रं भवत्यै दास्यामि इति ।”

पञ्च वर्षाणि अतीतानि । कदाचित् राजा तं
ग्रामम् आगतः । राज्ञः दर्शनाय अन्यैः बालैः
सह अयं बालकः अपि राज्ञः शिबिरं प्रति
अधावत् । तान् दृष्ट्वा राजा अपृच्छत् -
“भवत्सु कः उत्तमतया गायति ?”

तदा सर्वे तं बालकं दर्शयन्तः अवदन् -
“अयं सुमधुरं गायति” इति ।

राजा तं बालकम् अपृच्छत् - “वत्स !
किं त्वम् एकं गीतं श्रावयितुम् अर्हेत् ?”
इति ।

“अस्तु, अन्येन रचितं श्रावयाणि, उत
स्वरचितम् ?” इति अपृच्छत् बालकः ।

“अल्पवयस्कः त्वं किं गीतं रचयितुं
शक्नुयाः ?” इति साश्चर्यम् अपृच्छत् राजा ।

“महाराज ! विद्या न वयः समीक्षते” इति उक्त्वा
सः बालकः वेदस्य एकाम् ऋचम् समस्यात्वेन
परिकल्प्य एकं समस्यापूर्तिश्लोकं विरचय्य
अश्रावयत् । एतं श्रुत्वा राजा नितरां सन्तुष्टः । सः
अञ्जलिमितानि सुवर्णनाणकानि तस्मै प्रादात् ।

तानि स्वीकृत्य गृहम् आगतः बालः मातरं प्रवृत्तं
सर्वं निवेद्य - “अम्ब ! मया सम्पादितानि एतानि ।
अद्य अस्माकं दारिद्र्यं समाप्तम्” इति अवदत् ।

“वत्स ! अत्र एकं नाणकमपि उपयोक्तुं नास्ति
अस्माकम् अधिकारः” इति उक्त्वा तेन धनेन,
बालकेन च सह सा धात्र्याः गृहम् अगच्छत् । “मम
पुत्रस्य प्रथमसम्पादनम् एतत् । पूर्वं यथा मया
प्रतिज्ञातम् आसीत् तदनुगुणम् एतत् भवत्यै अर्पयन्ती

वचनपरिपालनम्



● (सं०) भरतकुमारः

अस्मि । सर्वमेतत् भवत्याः एव” इति उक्त्वा सर्वाणि
सुवर्णनाणकानि तस्यै आर्पयत् ।

निर्धनमहिलायाः वचनपरिपालकतां, निर्लोलुपतां
च दृष्ट्वा नितरां सन्तुष्टा सा धात्री बालम् आशिषा
अनुगृह्य - “निर्धनतायां सत्यामपि प्रभूतं सुवर्णं दान-
रूपेण दत्तं यत् तत् भवत्याः श्रेष्ठतां दर्शयति । एतेन
धनेन अहम् एकं कासारं निर्मास्यामि, येन जनानां
महान् उपकारः भवेत्” इति उक्तवती । ततः तया यः
कासारः निर्मापितः सः ‘धात्रीकासार’नाम्ना ख्यातः ।
अद्यापि दरभङ्गानगरे द्रष्टुं शक्यः सः ।

राजानं स्वरचितं श्लोकं श्रावितवान् सः बालः
भाविनि काले ‘शङ्करमिश्र’नाम्ना ख्यातः अभवत् ।
न्यायशास्त्रक्षेत्रे महती ख्यातिः विद्यते तस्य ।

